

## سخنان منظم و منظوم

آ گیا پھر ماہنامہ آپ تک لایا ہے رشحاتِ خامہ آپ تک  
 پڑھئے پڑھئے جلد ہی پڑھئے حضور تاکہ ذہن و دل کو حاصل ہو سرور  
 استفادہ کیجئے نظم و نثر سے جائے پھر کافی آگے نثر سے  
 نثر سے گر لیتے رہتے ہیں سبق نظم سے بھی سیکھ لیں نظم و نثر  
 ہو رہا ہے کارِ اصلاح و رشاد کس قدر ہے جود و احسان جواد  
 دین کا فرمان جاری ہو گیا چشمہ فیضان جاری ہو گیا  
 اب نہ کچھ بے تاب ہونا چاہئے ہاں فقط سیراب ہونا چاہئے

عید کی ہے آمد آمد آج کل ہے خیال یومِ اسعد آج کل  
 عید کے آنے کی خوشیاں ہیں بہت جس طرف دیکھو سونیاں ہیں بہت  
 ہیں لباسِ فاخرہ ہر گھر میں آج ہے نیا سودا ہر اک کے سر میں آج  
 رات دن وا ہے دکانِ خیاط کی محو وعدہ ہے زباں خیاط کی  
 شاد ہیں بچے تو خوش ہیں نوجواں ہر طرف ہے عید کا ہر دن سماں

جائز و نا جائز و بے جا و جا ہو گئے مخلوط سب وا حسرتا  
 اس قدر خوشیوں میں جینا ہو گیا غم کا ہر احساس مردہ ہو گیا  
 عید کا مفہوم لیکن یہ نہیں جو بھی ہو معلوم لیکن یہ نہیں  
 عید ہے اللہ کی طاعت کا نام عید ہے مخلوق پر شفقت کا نام  
 عید ہے نشر و اشاعت دین کی عید ہے بے شک محبت دین کی  
 عید کب سے بے خودی کا کام ہے؟ عید احساس خودی کا نام ہے  
 عید ہی ہے اصل میں قرب الہ عید ہی کا نام ہے بعد گناہ  
 عید ہے غم خواری ماتم کناں عید ہے ہمدردی قلب تپاں  
 عید ہے مظلوم سے الفت کا نام عید ہے رنجور پر رحمت کا نام  
 عید ہے اطعام حزب بیوگاں عید ہے ایتام سے عشق عیاں  
 اپنے دشمن سے گلے ملنا ہے عید غنچہ دل اس طرح کھلنا ہے عید  
 عید ہے اک مطلب انسانیت عید ہے اک منصب انسانیت  
 مرد، عورت اور جوان و پیر کو ہر کسی دلشاد اور دل گیر کو  
 عید کی پہچان بنا چاہئے عید سے انسان بنا چاہئے

(ادارہ)